



16.11. 2024

தலைப்புச் செய்திகள்

1. வலுவான பொருளாதார வளர்ச்சியால் நாட்டில் புதிய வேலைவாய்ப்புகள் உருவாக்கப்பட்டுள்ளதாக பிரதமர் திரு. நரேந்திரமோடி தெரிவித்துள்ளார்.
2. பத்திரிக்கை சுதந்திரத்தை பாதுகாப்பதில் அரசு உறுதியுடன் உள்ளதாக மத்திய தகவல் ஒலிபரப்புத் துறை இணையமைச்சர் டாக்டர் எல்.முருகன் கூறியுள்ளார்.
3. தமிழ்நாட்டில் வாக்காளர் பட்டியல் திருத்த முகாம் இன்றும் நாளையும், நடைபெறுகிறது.
4. வளிமண்டல கீழுக்கு சுழற்சி காரணமாக விழுப்புரம், கடலூர், மயிலாடுதுறை உள்ளிட்ட 11 மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது
5. ஆசிய சாம்பியன் கோப்பை மகளிர் ஹாக்கி போட்டியில் இந்தியா இன்று சீனாவை எதிர்கொள்கிறது.

இனி விரிவான செய்திகள்

□□□□□□

பிரதமர்

மக்களுக்காக ! மக்களின் வளர்ச்சி ! என்ற தாரக மந்திரத்துடன் மத்திய அரசு செயல்படுவதாக பிரதமர் திரு.நரேந்திரமோடி பெருமிதம் தெரிவித்துள்ளார்.

புதுதில்லியில் ஹிந்துஸ்தான் டைம்ஸ் பத்திரிக்கையின் தலைமைத்துவ உச்சிமாநாட்டில் இன்று உரையாற்றிய அவர், சர்வதேச அளவில் நெருக்கடியான சூழ்நிலைகளுக்கு இந்தியா மிகச்சிறந்த தீர்வு காண்பதாக பெருமிதம் தெரிவித்தார்

கோவிட் தொற்றை திறம்பட கையாண்டதில் உலக நாடுகளுக்கு இந்தியா முன்னுதாரணமாக விளங்கியதை பிரதமர் சுட்டிக்காட்டினார்.

பல்வேறு நாடுகளில் அரசியல் ஸ்திரத்தன்மையற்ற சூழ்நிலையில் இந்தியாவின்3-வது முறையாக பி.ஜே.பி. தலைமையிலான ஆட்சி அமைத்துள்ளது தமது அரசின் மீதான மக்களின் நம்பிக்கையை பறைசாற்றுவதாக குறிப்பிட்டார்.

கடந்த 2014-ம் ஆண்டு, 16 லட்சம் கோடியாக இருந்த மத்திய பட்ஜெட் தற்போது 48 லட்சம் கோடியாக அதிகரித்துள்ளதை பிரதமர் சுட்டிக்காட்டினார்.

வலுவான பொருளாதார வளர்ச்சியால் நாட்டில் புதிய வேலைவாய்ப்புகள் உருவாக்கப்பட்டுள்ளதாக தெரிவித்த பிரதமர், ஒருலட்சத்து 25 ஆயிரம் ஸ்டார்ட்அப் நிறுவனங்களுடன் இளையோர் ஆளுமை அதிகரித்து வருவதாக பெருமிதம் தெரிவித்தார்.

சமையல் எரிவாயு இணைப்பு, எரிசக்தி பாதுகாப்பு, தூய்மை இயக்கம் உள்ளிட்ட மக்கள் நலன்சார்ந்த திட்டங்களை மத்திய அரசு முன்னெடுத்து செல்வதாக கூறிய பிரதமர், 10 கோடி மகளிர் லட்சாதிபதிகளாக இருப்பது குறித்து மகிழ்ச்சி வெளியிட்டார்.

□□□□□□

பிரதமர் பயணம்

பிரதமர் திரு. நரேந்திரமோடி நைஜீரியா, பிரேசில், கயானா நாடுகளுக்கு 6 நாள் அரசுமுறை பயணமாக இன்று புறப்படுகிறார்.

தமது பயணத்தின் முதல் கட்டமாக நைஜீரிய அதிபர் போலா அஹமதை சந்திக்கும் பிரதமர் இருநாடுகளுக்கு இடையேயான நல்லுறவை மேம்படுத்தும் முக்கிய பேச்சுவார்த்தைகளை மேற்கொள்கிறார்.

பொருளாதாரம், எரிசக்தி, பாதுகாப்பு ஒத்துழைப்பை வலுப்படுத்துவது உள்ளிட்டவை தொடர்பான ஆலோசனைகளும் இதில் இடம்பெறும்.

நைஜீரியவாழ் இந்திய சமூகத்தினிடையே பிரதமர் நாளை உரையாற்றுகிறார்.

தொடர்ந்து வரும் திங்கட்கிழமை பிரேசிலின் ரியோடி ஜெனிராவில் நடைபெறும் ஜி-20 உச்சிமாநாட்டில் பங்கேற்கும் பிரதமர், உலகளாவிய முக்கியத்துவம் வாய்ந்த பிரச்சனைகளில் இந்தியாவின் நிலைப்பாடு குறித்து எடுத்துரைக்கிறார்.

□□□□□□

தேசிய பத்திரிக்கை தினம்

தேசிய பத்திரிக்கை தினம் இன்று கொண்டாடப்படுகிறது.

இந்நாளையொட்டி புதுதில்லி தேசிய ஊடக வளாகத்தில் இன்றுமாலை நடைபெறும் நிகழ்ச்சியில் பத்திரிக்கைகளின் மாற்றம் குறித்து மத்திய தகவல் ஒலிபரப்புத்துறை அமைச்சர் திரு. அஷ்வினி வைஷ்ணவ் உரையாற்றுகிறார்.

இந்நாளையொட்டி தகவல் ஒலிபரப்புத்துறை இணையமைச்சர் டாக்டர் எல்.முருகன் வெளியிட்ட செய்தியில் பத்திரிக்கை சுதந்திரத்தை பாதுகாப்பதில் மத்திய அரசு உறுதியுடன் உள்ளதாக கூறினார்.

ஜனநாயகத்தின் முதுகெலும்பாக பத்திரிக்கையாளர்கள் திகழ்வதாக கூறிய அவர், துணிச்சலாக பணியாற்றும் பத்திரியாளர்களுக்கு வாழ்த்துக்களை தெரிவித்துக்கொண்டுள்ளார்

தமிழக முதலமைச்சர் திரு. மு.க. ஸ்டாலின் வெளியிட்டுள்ள செய்தியில் ஜனநாயகத்தை பாதுகாக்கும் பத்திரிக்கைகளின் குரல்களை பாதுகாப்பதில் தமது அரசு உறுதியாக உள்ளது என்று தெரிவித்துள்ளார்

உண்மையை வெளிக்கொணர்வதில் அயராது பாடுபடும் பத்திரிக்கையாளர்களுக்கு இந்நாளில் வாழ்த்துக்களை தெரிவித்துக் கெள்வதாகவும் குறிப்பிட்டுள்ளார்.

பத்திரிக்கையாளர்களின் பாதுகாப்பு, பத்திரிக்கை சுதந்திரம் உள்ளிட்டவற்றை உறுதிசெய்ய கடந்த 1966-ஆம் ஆண்டு இதேநாளில் இந்திய பத்திரிக்கை கழகம் தொடங்கப்பட்டது குறிப்பிடத்தக்கது.

□□□□□□

தணிக்கை தினம்

நாட்டிலுள்ள தணிக்கை அமைப்புகள் வெளிப்படைத் தன்மையுடன் செயலாற்றி வருவதாக மக்களவைத் தலைவர் திரு. ஒம்பிர்லா கூறியுள்ளார்.

தேசிய தணிக்கை தினம் இன்று கொண்டாடப்படுவதை ஒட்டி புதுதில்லியில் நடைபெற்ற நிகழ்ச்சியில் பேசிய அவர், இதன் காரணமாக சர்வதேச அளவிலான அங்கீகாரத்தை நாட்டின் தணிக்கை அமைப்புகள் பெற்றுள்ளதாக தெரிவித்தார்.

□□□□□□

தேர்தல்

மஹராஷ்டிரா மாநிலத்தில் மொத்தமுள்ள 288 சட்டப்பேரவை தொகுதிகளுக்கு வரும் புதன்கிழமை ஒரேகட்டமாக தேர்தல் நடைபெறும் நிலையில் பிரச்சாரம் சூடுபிடித்துள்ளது.

பி.ஜே.பி. மூத்த தலைவரும், மத்திய அமைச்சருமான திரு. நிதின்கட்கரி, சோலாப்பூர், புனையில் கட்சிவேட்பாளர்களுக்கு ஆதரவு கோருகிறார்.

ஐனோஐ கூட்டணி வேட்பாளர்களுக்கு ஆதரவாக காங்கிரஸ் கட்சியின் திரு. ராகுல்காந்தி, திருமதி பிரியங்கா காந்தியும்,

தேசியவாத காங்கிரஸ் கட்சியில் திரு. அஜித்பவார் உள்ளிட்டோரும் மாநிலத்தின் பல்வேறு இடங்களில் பிரச்சாரம் மேற்கொள்கின்றனர்.

இதனிடையே ஜார்கண்ட் மாநிலத்தில் எஞ்சிய 38 சட்டப்பேரவை தொகுதிகளுக்கும் வரும் புதன்கிழமை வாக்குப்பதிவு நடைபெறுகிறது

பி.ஜே.பி. மூத்த தலைவரும், மத்திய அமைச்சருமான திரு. அமித்ஷா, தும்கா தியோகரில் இன்று தேர்தல் பேரணியில் பங்கேற்கிறார்.

காங்கிரஸ் கட்சி தலைவர் திரு. மல்லிகார்ஜுன கார்கே, ஜம்தாரா, கிஜ்ரியில் நடைபெறும் பொதுக்கூட்டத்தில் உரையாற்றுகிறார்.

மஹராஷ்டிரா மற்றும் ஜார்கண்ட் மாநில தேர்தல் வாக்கு எண்ணிக்கை வரும் 23-ம் தேதி நடைபெறுகிறது.

□□□□□□

வாக்காளர் பட்டியல்

தமிழ்நாட்டில் வாக்காளர் பட்டியல் சிறப்பு சுருக்கமுறை திருத்த முகாம் இன்றும் நாளையும், அனைத்து வாக்குச்சாவடி மையங்களில் நடைபெறுகிறது.

காலை ஒன்பதரை மணிக்கு தொடங்கிய இம்முகாம் மாலை ஐந்தரை மணிவரை நடைபெறவுள்ளது.

வரும் ஜனவரி ஒன்றாம் தேதியை தகுதி நாளாக கொண்டு நடைபெறும் இம்முகாம்களில் புதிய வாக்காளர்கள் தங்களது பெயரை பதிவுசெய்து கொள்ளலாம்.

மேலும் வாக்காளர் அடையாள அட்டையுடன் ஆதார் எண்ணை இணைத்தல், பெயர் நீக்கம், முகவரி மாற்றம் உள்ளிட்டவற்றிற்கும் இதில் விண்ணப்பிக்கலாம்.

திருச்சி, விழுப்புரம், அரியலூர், சேலம், வேலூர், சிவகங்கை உள்ளிட்ட பல்வேறு மாவட்டங்களில் நடைபெறும் இம்முகாமில் ஏராளமான வாக்காளர் பட்டியலில் தங்களது பெயர் உள்ளதை சரிபார்ப்பதுடன் முகவரி மாற்றம் உள்ளிட்ட திருத்தங்களை மேற்கொண்டு வருவதாக எமது செய்தியாளர்கள் தெரிவிக்கின்றனர்.

□□□□□□

உதயநிதி

தமிழகத்தில் கால்நடை பராமரிப்புத் துறையின்கீழ் ஒருங்கிணைந்த சுகாதார திட்டம் அறிமுகப்படுத்தப்பட்டுள்ளதாக துணை முதலமைச்சர் திரு.உதயநிதி ஸ்டாலின் தெரிவித்துள்ளார்.

செங்கல்பட்டு மாவட்டம் மாமல்லபுரத்தில், பாரா ஒலிம்பிக்கில் வெள்ளி பதக்கம் வென்ற பேட்மிட்டன் வீராங்கனை செல்வி துளசி மதிக்கு நடைபெற்ற பாராட்டு விழாவில் இதனை தெரிவித்த அவர், ஒரு கோடி ரூபாய் மதிப்பீட்டில் 5 லட்சம் தெருவிலங்குகளுக்கு ராபிஸ் தடுப்பூசி போடப்படும் என்றார்.

□□□□□□

கே.என்.நேரு

திருச்சி மாவட்டத்தில் “ஊட்டச்சத்தை உறுதி செய்” திட்டத்தின்கீழ் குறைபாடுடைய குழந்தைகள் மற்றும் பாலூட்டும் தாய்மார்களுக்கு ஊட்டச்சத்து பெட்டகங்களை மாநில நகராட்சி நிர்வாகத்துறை அமைச்சர் திரு. கே.என்.நேரு இன்று வழங்கினார்.

உறையூர் மேட்டுத்தெரு அங்கன்வாடி மையத்தில் நடைபெற்ற நிகழ்ச்சியில் 50 பேருக்கு இப்பெட்டகங்கள் வழங்கப்பட்டன.

□□□□□□

காந்தி

தமிழகத்தில் கூட்டுறவு துறைசார்பில் பல்வேறு நலத்திட்டங்கள் செயல்படுத்தப்பட்டு வருவதாக மாநில கைத்தறி துணிநூல் துறை அமைச்சர் திரு. காந்தி தெரிவித்துள்ளார்.

ராணிப்பேட்டையில் 71-வது அனைத்திந்திய கூட்டுறவு வாரவிழாவை ஒட்டி நடைபெற்ற நிகழ்ச்சியில் இன்று பேசியஅவர், 19 ஆயிரம் பயனாளிகளுக்கு 70 கோடி ரூபாய் மதிப்பிலான நலத்திட்ட உதவிகள் வழங்கப்பட்டுள்ளது என்றார்.

□□□□□□

வானிலை

வளிமண்டல கீழுக்கு சுழற்சி காரணமாக விழுப்புரம், கடலூர், மயிலாடுதுறை, நாகை, தஞ்சை, திருவாரூர், அரியலூர், தென்காசி, தூத்துக்குடி, திருநெல்வேலி, கன்னியாகுமரி ஆகிய 11 மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது

இதனிடையே மாநிலத்தின் பல்வேறு மாவட்டங்களில் பெய்து வரும் தொடர்மழையால் நீர்நிலைகள், அணைகள் வேகமாக நிரம்பி வருகின்றன.

மயிலாடுதுறை மாவட்டத்தில் மழைக்காரணமாக சம்பா சாகுபடி இறுதிகட்ட நடவு பணிகள் முழுவீச்சில் நடைபெற்று வருவதாக எமது செய்தியாளர் தெரிவிக்கிறார்.

.. வாய்ஸ் ..

மேற்கு தொடர்ச்சி மலைப்பகுதியில் தொடர்கனமழை காரணமாக மணிமுத்தாறு அணையில் வெள்ளப்பெருக்கு ஏற்பட்டுள்ளது.

காவிரி நீர்ப்பிடிப்பு பகுதிகளில் மழை காரணமாக ஒகேனக்கல்லில் நீர்வரத்து வினாடிக்கு 10 ஆயிரம் கனஅடியாக அதிகரித்துள்ளது.

மழை உள்ளிட்ட இயற்கை காரணங்களால் நாகை - இலங்கை பயணியர் கப்பல் சேவை தற்காலிகமாக நிறுத்தப்பட்டுள்ளது.

.. வாய்ஸ் ..

□□□□□□

இருவரி

நாமக்கல் மாவட்டத்தில் பழங்குடியின மக்களுக்கான சிறப்பு குறைதீர்முகாம் முள்ளக்குறிச்சி அரசு பழங்குடியின ஆண்கள் மேல்நிலைப்பள்ளியில் இன்று நடைபெறுவதாக ஆட்சித்தலைவர் டாக்டர் உமா தெரிவித்துள்ளார்.

உளுந்தூர் பேட்டை அரசு மாணவியர் விடுதியில் தமிழ்நாடு பிற்படுத்தப்பட்டோர் ஆணையர் திரு.வெங்கடேஷ் இன்று ஆய்வுமேற்கொண்டார்.

தரமான உணவு, தூய்மை, பாதுகாப்பு உள்ளிட்டவை குறித்து அவர் கேட்டறிந்தார்.

□□□□□□

ஹாக்கி

பிஹார் ராஜ்கிரில் நடைபெறும் ஆசிய மகளிர் சாம்பியன் ஹாக்கி போட்டியில் இந்தியா இன்று சீனாவை எதிர்கொள்கிறது

இதுவரை நடைபெற்ற 3 போட்டிகளிலும் இந்தியா வெற்றிபெற்று அரையிறுதிக்கு முன்னேறியுள்ளது.

முதல் மற்றும் 2-வது அரையிறுதி போட்டிகள் வரும் செவ்வாய்க்கிழமையும் இறுதி போட்டி வரும் புதன்கிழமையும் நடைபெறும்.

□□□□□□

இத்துடன் இந்த செய்தியறிக்கை முடிவடைந்தது.

□□□□□□